

# افغانستان آزاد – آزاد افغانستان

AA-AA

چو کشور نياشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

له پېشرو خپروني څخه

۱۰/۰۸/۱۸

## راتلونکی پارلمان د تیر همداره

د بن له کنفرانس وروسته د دویم ځل لپاره په هیواد کې پارلماني ټاکنې تر سره کېدونکې دي. په پام کې ده چې دغه ټاکنې د وړې په اوویشتمې نېټې تر سره شي او د دې لپاره له همدې اوسه د نوماندو کمپاینونه پیل شوي دي. د کمپاین له پیل څخه چې لا څو اوونۍ تیرې نه دي، ځینې نوماندانو د پیسو لگولو سیالي پیل کړې او یو له بل سره په سیالي کې غټ او لوی پوسترونه د ښار په واټونو کې بند کړي دي. د خلکو په منځ کې آوازي دي چې ځینې کړی، کمپنی او پیژندل شوې څیرې له یو شمیر نوماندانو څخه ملاتړ کوي چې پارلمان ته لاره پیدا کړي او بیا د هغوی د موخو لپاره کار وکړي. د لویو پوسترونو جوړول او ځړول زرگونه ډالره لگښت لري، چې د همدغو کمپنیو او کړیو لخوا ورکول کېږي.

د اوسني پارلمان تجربې په ډاگه کړه چې دغه پارلمان نه د ولس کور و او نه یې د خلکو له ستونزو او کړاوونو سره کوم تړاو درلود. اوسني پارلمان یوازې د خپلو امتیازونو او تنخواه د لوړولو فکر درلود او هغه منشور یې تصویب کړ چې د تیرو درې لسيزو ټول جنایتکاران یې وبخښل. دا د اوسني پارلمان تر ټولو د پام وړ کار و. که څه هم دوی په هر ځای کې پارلمان ته د «ولس کور» خطاب کاوه، خو په عمل کې یې د ولس استازیتوب نه کاوه. ځینې داسې وکیلان هم په پارلمان کې وو چې په تیرو څلورو کلونو کې بیرته خپل ټاټوبي ته ستانه نشول.

د اوسني پارلمان امتیازونو، لوړو تنخواه گانو او قانوني خونديتوب د دې لامل شو چې د روان کال په پارلماني ټاکنو کې د نوماندانو لړۍ دومره اوږده شي چې حساب یې له خلکو ورک شي. یوازې په کابل کې کابو اووه سوه تنه نوماندان شوي او په ټول هیواد کې د درې زره په شاوخوا کې نوماندان هڅه کوي چې پارلمان ته لاره پیدا کړي.

د افغانستان په څیر هیوادونه چې په کې لسگونه زره بهرني سرتیري موجود دي، او د هیواد ټولې سیاسي، اقتصادي او ټولنیزې چارې د بهرنیو هیوادونو لخوا کنترول شي، نه یوازې پارلمان بلکې ټولې ادارې یې د بهرنیو تر کنترول لاندې وي. په داسې هیوادونو کې یوازې هغه کسان پارلمان ته لاره پیدا کولای شي چې د نورو هیوادونو گټې خوندي کړای شي. په داسې هیوادونو کې یوازې هغه کسان پارلمان ته غوره کیدای شي چې تر ټولو زیاتې پیسې، زور او توپیک ولري. لکه څرنګه چې د اوسني پارلمان تجربه ښيي، زیات شمیر هغه کسان پارلمان ته راغلل چې د نړیوالو سازمانونو لخوا ورباندې تور لگول شوی چې د بشر حقونه یې تر پښو لاندې کړي او د ناقانونه وسله والو

په زور يې پر بيوزلو خلکو ظلمونه کړي دي. له همدې کبله وو چې نوموړو کسانو وړاندې تر هر څه د خپل ځان د بڅبنلو منشور تصويب کړ.

راتلونکې پارلمان به نه يوازي چې له اوسني پارلمان څخه کوم توپير ونلري، بلکې د تير پارلمان په شان به هغه کسان ورته لاره پيدا کړي چې لاسونه يې تر منگولو د خلکو په وینو سره وي. راتلونکې پارلمان به د اوسني پارلمان په څير نه يوازي د خلکو استازيتوب ونکړي، چې د تير په شان به د خپلو گټو او د سترو کمپنيو د موخو د تر سره کولو په لاره کې به خپله ټوله هڅه وکړي. له دې کبله له داسې پارلمان څخه خلکو ته د خدمت کولو تمه درلودل پر خپل ځان او نورو ملنډې وهل دي. زموږ ولس نور هغه پخوانی ولس نه دی چې په داسې کسانو او داسې پارلمان باور وکړي چې نه کوم اختيار لري او نه خلکو ته د خدمت کولو کومه اراده.